

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē ayōdhyākāṇḍē*

**॥ saptapañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ saptapañcāśaḥ sargaḥ ॥

sumantrasyāyōdhyāyāṃ parāvartanaṃ tasya mukhataḥ  
śrīrāmasya sandēśaṃ śrutvā paurāṇāṃ vilāpō daśarathasya  
kausalyāyāśca mūrchāntaḥpurasthānāṃ rājñīnāmārtanādaśca

kathayitvā tu duḥkhārtaḥ  
sumantrēṇa ciraṃ saha |  
rāmē dakṣiṇakūlasthē  
jagāma svagrhaṃ guhaḥ || 2.57.1 ||

bharadvājābhigamaṃ  
prayāgē ca sabhājanam |  
ā girērgamaṃ tēṣāṃ  
tatrasthairabhilakṣitam || 2.57.2 ||

anujñātaḥ sumantrō'tha  
yōjayitvā hayōttamān |  
ayōdhyāmēva nagarīṃ  
prayayau gāḍhadurmanāḥ || 2.57.3 ||

sa vanāni sugandhīni  
saritaśca sarāṃsi ca |

paśyan yattō yayau śīghraṃ  
grāmāṇi nagarāṇi ca || 2.57.4 ||

tataḥ sāyāhnasamayē  
dvitīyē'hani sārathiḥ |  
ayōdhyāṃ samanuprāpya  
nirānandāṃ dadarśa ha || 2.57.5 ||

sa śūnyāmiva niḥśabdāṃ  
dṛṣṭvā paramadurmanāḥ |  
sumantraścintayāmāsa  
śōkavēgasamāhataḥ || 2.57.6 ||

kaccinna sagajā sāśvā  
sajanā sajanādhipā |  
rāmasantāpaduḥkhēna  
dagdhā śōkāgninā purī || 2.57.7 ||

iti cintāparaḥ sūtō  
vājibhiḥ śīghrayāyibhiḥ |  
nagaradvāramāsādya  
tvaritaḥ pravivēśa ha || 2.57.8 ||

sumantramabhidhāvantaḥ  
śataśō'tha sahasraśaḥ |  
kva rāma iti pṛcchantaḥ  
sūtamabhyadravan narāḥ || 2.57.9 ||

tēṣāṃ śaśaṃsa gaṅgāyā -  
mahamāpṛcchya rāghavam |

anujñātō nivṛttō'smi

dhārmikēṇa mahātmanā || 2.57.10 ||

tē tīrṇā iti vijñāya

bāṣpapūrṇamukhā narāḥ |

ahō dhigiti niḥśvasya

hā rāmēti vicukruśuḥ || 2.57.11 ||

śuśrāva ca vacastēṣāṃ

vṛndaṃ vṛndaṃ ca tiṣṭhatām |

hatāḥ sma khalu yē nēha

paśyāma iti rāghavam || 2.57.12 ||

dānayaajñavivāhēṣu

samājēṣu mahatsu ca |

na drakṣyāmaḥ punarjātu

dhārmikaṃ rāmamantarā || 2.57.13 ||

kiṃ samarthaṃ janasyāsyā

kiṃ priyaṃ kiṃ sukhāvaham |

iti rāmēṇa nagaraṃ

pitṛēva paripālitaṃ || 2.57.14 ||

vātāyanagatānāṃ ca

strīṇāmanvantarāpaṇam |

rāmamēvābhitaptānāṃ

śuśrāva paridēvanām || 2.57.15 ||

sa rājamārgamadhyēna

sumantraḥ pihitānanaḥ |

yatra rājā daśaratha -

stadēvōpayayau gṛham || 2.57.16 ||

sō'vatīrya rathācchīghraṃ

rājavēśma praviśya ca |

kakṣyāḥ saptābhicakrāma

mahājanasamākulāḥ || 2.57.17 ||

harmyairvimānaiḥ prāsādai -

ravēkṣyātha samāgatam |

hāhākārakṛtā nāryō

rāmādarśanakarśitāḥ || 2.57.18 ||

āyatairvimalairnētrai -

raśruvēgapariplutaiḥ |

anyōnyamabhivikṣantē -

'vyaktamārtatarāḥ striyaḥ || 2.57.19 ||

tatō daśarathastrīṇāṃ

prāsādēbhyastatastataḥ |

rāmaśōkābhitaptānāṃ

mandaṃ śuśrāva jalpitam || 2.57.20 ||

saha rāmēṇa niryātō

vinā rāmamihāgataḥ |

sūtaḥ kiṃ nāma kausalyāṃ

krōśantīṃ prativakṣyati || 2.57.21 ||

yathā ca manyē durjīva -

mēvaṃ na sukaraṃ dhruvam |

ācchidya putrē niryātē  
kausalyā yatra jīvati || 2.57.22 ||

satyarūpaṃ tu tad vākyam  
rājāstrīṇām niśāmayan |  
pradīpta iva śōkēna  
vivēśa sahasā gṛham || 2.57.23 ||

sa praviśyāṣṭamīm kakṣyām  
rājānaṃ dīnamāturam |  
putrasōkaparidyūna -  
mapāśyat pāṇḍurē gṛhē || 2.57.24 ||

abhigamya tamāsīnaṃ  
rājānamabhivādya ca |  
sumantrō rāmavacanaṃ  
yathōktaṃ pratyavēdayat || 2.57.25 ||

sa tūṣṇīmēva tacchrutvā  
rājā vidrutamānasaḥ |  
mūrchatō nyapatad bhūmau  
rāmasōkābhipīḍitaḥ || 2.57.26 ||

tatō'ntaḥpuramāviddham  
mūrchatē pṛthivīpatau |  
ucchritya bāhū cukrōśa  
nṛpatau patitē kṣitau || 2.57.27 ||

sumitrayā tu sahitā  
kausalyā patitaṃ patim |

utthāpayāmāsa tadā

vacanaṃ cēdamabravīt || 2.57.28 ||

imaṃ tasya mahābhāga

dūtaṃ duṣkarakāriṇaḥ |

vanavāsādanuprāptaṃ

kasmānna pratibhāṣasē || 2.57.29 ||

adyēmamanayaṃ kṛtvā

vyapatrapasi rāghava |

uttiṣṭha sukṛtaṃ tē'stu

śōkē na syāt sahāyatā || 2.57.30 ||

dēva yasyā bhayād rāmaṃ

nānupṛcchasi sārathim |

nēha tiṣṭhati kaikēyī

viśrabdhaṃ pratibhāṣyatām || 2.57.31 ||

sā tathōktvā mahārājaṃ

kausalyā śōkalālasā |

dharanyāṃ nipapātāśu

bāṣpaviplutabhāṣiṇī || 2.57.32 ||

vilapantīṃ tathā dṛṣṭvā

kausalyāṃ patitāṃ bhuvi |

patiṃ cāvēkṣya tāḥ sarvāḥ

samantād ruruduḥ striyaḥ || 2.57.33 ||

tatastamantaḥ puranādamutthitaṃ

samīkṣya vṛddhāstaruṇāśca mānavāḥ |

*striyaśca sarvā ruruduḥ samantataḥ*

*puraṃ tadāsīt punarēva saṅkulam || 2.57.34 ||*

*|| ityārṣē śrīmadrāmāyaṇē vālmīkiyē ādikāvye*

*ayōdhyākāṇḍē saptapañcāśaḥ sargaḥ ||*